



[www.oljan.fo](http://www.oljan.fo)

Jan Müller

02 - 11 - 2012

## Faroe Petroleum eitt stig aftur og tvey fram

Faroe Petroleum boðar nú frá, at tað nú gevst við virkseminum á loyvi P1161 (Freya og Fulla) vestanfyri Hetland. Felagið eigur 50% av loyvinum. Hetta merkir tó ikki, at felagið minkar um sítt samlaða virksemin vestan fyri Hetland, tvørturímóti hevur felagið nú lagt seg eftir øðrum leitimiðjum í økinum og er í dag eitt av teimum virknastu feløgnum vestan fyri Hetland. Ein kann siga, at felagið tekur seg eitt stig aftur men samtíðis tvey fram. Í juli í fjør boraði felagið ein leitibrunn á Fulla leitimiðinum, og oljuberandi sandur varð staðfestur. Síðani hevur felagið gjørt umfangandi arbeiði fyri at fáa greiðu á, um Fulla fundið, saman við Freya fundinum frá 1980, kundi gerast ein burðardygg verkætlan. Úrslitið av hesum arbeiði er, at oljugóðskan ikki er nøktandi, oljugoymslurnar eru minni enn væntað, og atgongd til undurstøðukervi er avmarkað. Tískil hevur felagið avgjørt at lata loyvi inn aftur til myndugleikarnar. Faroe hevur strangar íløgutreytir, ið verja áhugamálini hjá partaeigararnum, soleiðis at felagið bert ger íløgur í verkætlanir, ið geva eitt munagott avkast. Tíánverri livir loyvi P1161 ikki upp hesi krøv. Økið vestan fyri Hetland er tó framhaldandi eitt kjarnuøki hjá felagnum, har tað hevur drúgvur royndir. Faroe Petroleum hevur fleiri loyvi á økinum, millum annað Glénlivet og Tornado gassfundini, ið verða ment fram ímóti útbygging. Fyri stuttum boðaði felagið eisini frá, at tað hevur keypt 10% av East Foinaven oljukelduni, og í seinastu viku boðaði síðani felagið frá, at tað hevur fingið fyra leitiloyvi vestan fyri Hetland, harav Faroe Petroleum er fyrstøðufelag á trimum av loyvunum. Bíðað verður eftir úrslitinum frá tveimum boringum á bretskum øki; North Uist brunnurin, vestanfyri Hetland, sum Faroe eigur 6,25% í, og Spaniards East brunnurin í Norðsjónum, har felagið eigur 8,4%. Á kortinum síggja vit Freja og Fulla leitimiðini, sum Faroe Petroleum hevur gjørt av at lata aftur til myndugleikarnar. Samstundis fer

felagið undir annað virksemi nógva aðrastaðni vestan fyri Hetland. Vit síggja  
tey mongu loyvini felagið er við í ðí bretskum og norskum øki.